



राजभवन सूचना परिसर, उत्तराखण्ड
प्रेस विज्ञप्ति

राज्यपाल ने रेडक्रॉस के 100वर्ष पूर्ण होने पर बधाई दी

राजभवन देहरादून 08 मई, 2020

राज्यपाल श्रीमती बेबी रानी मौर्य ने शुक्रवार को विश्व रेडक्रॉस दिवस के अवसर पर भारत में रेडक्रॉस के 100 वर्ष पूर्ण होने पर रेडक्रॉस से जुड़े सभी लोगों को बधाई दी। राज्यपाल ने उत्तराखण्ड राज्य ईकाई के महासचिव डॉ० एम.एस अंसारी से दूरभाष पर वार्ता की। राज्यपाल ने प्रदेश ईकाई के माध्यम से प्रदेश के सभी रेडक्रॉस स्वयंसेवियों के लिए एक संदेश भी जारी किया।

राज्यपाल श्रीमती मौर्य ने कहा कि कोरोना वायरस के वर्तमान संकट काल में रेडक्रॉस की जिम्मेदारी भी बहुत बढ़ गई है। जन स्वास्थ्य के क्षेत्र में यह संकट पिछले 100 वर्षों का सबसे बड़ा संकट है। राज्यपाल श्रीमती मौर्य ने कहा कि उन्हें खुशी है कि प्रदेश में रेडक्रॉस के स्वयंसेवी कार्यकर्ताओं द्वारा अच्छा कार्य किया जा रहा है। राज्यपाल श्रीमती मौर्य ने अपील की है कि सभी रेडक्रॉस ईकाईयाँ पूरे समर्पण के साथ बिना रुके और बिना थके अपना योगदान देती रहें।

राज्यपाल श्रीमती मौर्य ने कहा है कि इस समय नियमित रूप से रक्तदान शिविरों का आयोजन अत्यंत महत्वपूर्ण है। संकट के समय में मरीजों के लिए रक्त की कमी नहीं होनी चाहिये। इसके साथ-साथ रेडक्रॉस ईकाईयाँ जरूरतमंदों की सहायता के लिए प्रशासन के साथ मिलकर कार्य करें। स्वयं सेवा ही रेडक्रॉस की मूल आत्मा है।

डॉ० एम.एस अंसारी ने बताया कि भारतीय रेडक्रॉस समिति राज्य शाखा उत्तराखण्ड एवं इसके जनपदीय समितियों के द्वारा कोरोना वायरस संक्रमण के बचाव एवं रोकथाम हेतु वर्तमान में 500 से अधिक स्वयं सेवक कार्य कर रहे हैं। रेडक्रॉस स्वयं सेवकों एवं सदस्यों द्वारा कोरोना वायरस के बचाव एवं रोकथाम हेतु जागरूकता परक अभियान, सामाजिक दूरी बनाये रखने, स्वैच्छिक रक्तदान, जिला प्रशासन द्वारा संचालित गतिविधियों सहित हेल्प डेस्क में सहयोग एवं राहत वितरण संबंधित कार्यों में निरन्तर सहयोग किया जा रहा है। उन्होंने बताया कि रेडक्रॉस के द्वारा लॉकडाउन अवधि में 30 हजार से अधिक मास्क, 8 हजार से अधिक ग्लब्स, 5 हजार सेनिटाइजर, 2 हजार से अधिक पी.पी.ई किट, 8 सौ यूनिट से अधिक रक्तदान एवं 5 हजार से अधिक राशन किट जरूरत मंदों को वितरित किये गये।

.....0.....